

சாராம்சம்: இனிய குழந்தைகளே, பந்தனத்திலிருந்து விடுபட்டவராகி, சேவையில் மும்முரமாக ஈடுபட்டிருங்கள், ஏனெனில் இச்சேவையினூடாக நீங்கள் ஒரு பெரும் வருமானத்தைச் சம்பாதிக்க முடியும்; நீங்கள் 21 பிறவிகளுக்கு வைகுந்தத்தின் அதிபதிகள் ஆகுகிறீர்கள்.

கேள்வி: குழந்தைகளாகிய நீங்கள் ஒவ்வொருவரும் உங்களில் பதிய வைக்க வேண்டிய பழக்கம் என்ன?

பதில்: முரளிக் கருத்துக்களை விளங்கப்படுத்துவதாகும். உங்களுடைய பிராமண ஆசிரியர் எங்காவது சென்றால், உங்கள் மத்தியில் வகுப்பை நடத்துவது சாத்தியமாக இருக்க வேண்டும். நீங்கள் எவ்வாறு வகுப்பை நடத்துவது எனக் கற்காது விட்டால், எவ்வாறு ஏனையோரை உங்களைப் போன்று ஆக்குவது சாத்தியமாகும்? உங்கள் ஆசிரியர் இல்லாதுவிட்டால், நீங்கள் குழப்பமடையக்கூடாது. இக்கல்வி இலகுவானதாகும். இப்பயிற்சியும் அவசியமானதால், தொடர்ந்தும் வகுப்பை நடத்தி வாருங்கள்.

பாடல்: உங்கள் இதயக் கண்ணாடியில் உங்கள் முகத்தைப் பாருங்கள், ஓ மனிதரே.

ஓம் சாந்தி. குழந்தைகளாகிய நீங்கள் இந்த ஞானத்தைச் செவிமடுக்கும்பொழுது, நீங்கள் ஓர் ஆத்மா என்னும் நம்பிக்கையுடன் நீங்கள் ஒவ்வொருவரும் அமர்வதுடன், பரமாத்மாவாகிய, தந்தையே உங்களுடன் பேசுகிறார் என்னும் நம்பிக்கையைக் கொண்டிருக்கவும் வேண்டும். ஒரேயொரு தந்தை மாத்திரமே இவ்வழிகாட்டல்களைக் கொடுக்கிறார். இவ்வழிகாட்டல்கள் ஸ்ரீமத் என அழைக்கப்படுகின்றன. ஸ்ரீ என்றால் அனைத்திலும் அதிமேன்மையானது என அர்த்தமாகும். அவரே அதிமேன்மையான, கடவுள் என அழைக்கப்படுகின்ற, எல்லையற்ற தந்தை ஆவார். பரமாத்மாவைத் தந்தை எனக் கருதும் அந்த அன்பைக் கொண்டிராத மனிதர்கள் பலர் இருக்கிறார்கள். மனிதர்கள் சிவனை வழிபட்டுப் பெருமளவு அன்புடன் அவரை நினைவுசெய்தாலும், பரமாத்மா அனைவரிலும் இருக்கிறார் எனவும் அவர்கள் கூறியுள்ளார்கள். ஆகவே, அவர்கள் யார் மீது அந்த அன்பைக் கொண்டிருப்பார்கள்? இவ்வாறே அவர்களின் புத்தி தந்தையின் மீது அன்பைக் கொண்டிராதுள்ளது. பக்தி மார்க்கத்தில், அவர்களுக்குத் துன்பம் அல்லது நோய் போன்றவை உள்ளபொழுது, அவர்கள் தங்கள் அன்பைக் காட்டுகிறார்கள். அவர்கள் கூறுகிறார்கள்: ஓ கடவுளே, என்னைக் காப்பாற்றுங்கள்! இந்த வாயின் மூலமாகக் கடவுளால் கொடுக்கப்பட்ட ஸ்ரீமத்தே, கீதையாகும் என்பது குழந்தைகளாகிய உங்களுக்குத் தெரியும். கடவுள் இராஜயோகத்தைக் கற்பித்த அல்லது ஸ்ரீமத்தைக் கொடுத்த வேறு சமயநூல்கள் எவையும் கிடையா. பாரதத்தின் ஒரு கீதை மாத்திரமே உள்ளது. அது பெருமளவு தாக்கத்தைக் கொண்டிருக்கிறது. கீதை மாத்திரம் கடவுளால் பேசப்பட்டது. “கடவுள்” என்னும் வார்த்தை கூறப்படும்பொழுது, அசரீரியானவர் மீது பார்வை செல்கிறது. மக்கள் தங்கள் விரலை மேல்நோக்கிச் சுட்டிக் காட்டுகிறார்கள். கிருஷ்ணர் சரீரதாரி ஆதலால், அவர்கள் ஒருபொழுதும் கிருஷ்ணரையிட்டு இதைக் கூற மாட்டார்கள். அவருடனான உங்கள் உறவுமுறையைப் பற்றி இப்பொழுது நீங்கள் புரிந்துகொள்கிறீர்கள். ஆகவே, தந்தையை நினைவுசெய்யுமாறும், அவர் மீது அன்பைக் கொண்டிருக்குமாறும் உங்களுக்குக் கூறப்பட்டுள்ளது. ஆத்மாக்கள் தங்கள் தந்தையை நினைவுசெய்கிறார்கள். இப்பொழுது கடவுள் குழந்தைகளாகிய உங்களுக்குக் கற்பிக்கிறார். ஆகவே, உங்களுக்குப் பெருமளவு போதை இருக்க வேண்டும். அது நிரந்தரமாகவும் இருக்க வேண்டும். உங்களுடைய ஆசிரியர் உங்கள் முன்னிலையில் இருக்கும்பொழுது, நீங்கள் போதையுடையவராக இருக்கிறீர்கள், அவர் அங்கு இல்லாதபொழுது, உங்கள் போதை மறைந்து, உங்கள் ஆசிரியர் இல்லாமல் உங்களால் வகுப்பைப் பராமரிக்க இயலாதுள்ளது என நீங்கள் கூறுவதாக இருக்கக்கூடாது. சில நிலையங்களில் ஆசிரியர் ஐந்து தொடக்கம் ஆறு மாதங்கள் வரை எங்காவது சென்றிருப்பார் எனவும், இக்கல்வி மிகவும் எளிமையானது ஆகையால், மாணவர்களால் தங்கள் நிலையத்தைப் பராமரிக்க இயலுகிறது எனவும் பாபா விளங்கப்படுத்துகிறார். தங்கள் ஆசிரியர் இல்லாததால், சிலர் குருடர்களாகவும், சிலர் முடவர்களாகவும் ஆகுகிறார்கள். அவர்களின் ஆசிரியர் எங்காவது சென்றுள்ளதால், அவர்கள் தங்கள் நிலையத்திற்குச் செல்வதையே நிறுத்துகிறார்கள். ஆ! ஆனால் அங்கும் ஏனைய பல மாணவர்கள் இருக்கிறார்கள். உங்களால் வகுப்பை நடத்த இயலாதா? ஒரு குரு எங்காவது செல்லும்பொழுது, அவருடைய சிஷ்யர்கள் அவர் இல்லாததால், அனைத்தையும் பற்றிக் கவனம் எடுக்கிறார்கள். குழந்தைகள் சேவைசெய்ய வேண்டும். மாணவர்கள் வரிசைக்கிரமமானவர்கள் ஆவர். பாப்தாதாவுக்கு முதந்தரமான குழந்தைகளை எங்கு அனுப்ப வேண்டும் என்பது தெரியும். குழந்தைகளாகிய நீங்கள் பல வருடங்களாகக் கற்று வருகிறீர்கள். ஆகவே, ஒன்றுகூடவும், நீங்களே உங்கள் நிலையத்தை நடத்தவும் கற்றுக் கொண்டிருக்க வேண்டும். நீங்கள் தொடர்ந்தும் முரளிகளைப் பெறுகிறீர்கள்; கருத்துக்களின் அடிப்படையில் விளக்கமும் கொடுக்கப்பட்டுள்ளது. நீங்கள் செவிமடுக்கும் பழக்கத்தை விருத்திசெய்துள்ளீர்கள், ஆனால் ஞானத்தைக் கொடுக்கும் பழக்கத்தை விருத்தி செய்யவில்லை. நீங்கள் நினைவில் நிலைத்திருந்தால், உங்களால் ஞானத்தைக் கிரகிக்க இயலும். சரி, ஆசிரியர் இங்கு இல்லை, ஆகவே என்னால் நிலையத்தை நிர்வகிக்க முடியும் எனக் கூறக்கூடிய ஒருவர் உங்கள் நிலையத்தில் இருக்க வேண்டும். பாபா ஆசிரியரை வேறொரு சிறந்த நிலையத்துக்குச் சேவைக்காக அனுப்பியுள்ளார். ஆகவே, உங்கள் ஆசிரியர் இல்லாததால், நீங்கள் குழப்பமடையக்கூடாது. நீங்கள் உங்கள் ஆசிரியரைப் போன்று ஆகாதுவிட்டால், நீங்கள் எவ்வாறு ஏனையோரை உங்களைப் போன்று ஆக்கப் போகிறீர்கள்? நீங்கள் எவ்வாறு பிரஜைகளை உருவாக்குவீர்கள்? அனைவரும் முரளிகளைப் பெறுகிறார்கள். குழந்தைகளாகிய நீங்கள் கதியில் அமர்ந்து ஏனையோருக்கு ஞானத்தை விளங்கப்படுத்துவதில் சந்தோஷமாக இருக்க வேண்டும். இதைப் பயிற்சி செய்வதால், உங்களால் சேவை செய்யக்கூடியவர்கள் ஆக முடியும். நீங்கள்

சேவைசெய்யக் கூடியவர்களாக ஆகிவிட்டீர்களா என பாபா வினவும்பொழுது, எவரும் முன்னே வருவதில்லை. நீங்கள் சேவை செய்வதற்கு வேலையிலிருந்து விடுப்பு எடுக்க வேண்டும். எங்கெல்லாம் உங்களைச் சேவைக்குச் செல்லுமாறு அழைக்கும்பொழுது, நீங்கள் விடுப்பு எடுத்து அங்கு செல்ல வேண்டும். பந்தனத்திலிருந்து விடுபட்ட குழந்தைகளால் அத்தகைய சேவையைச் செய்ய முடியும். இந்த அரசாங்கத்திலிருந்து நீங்கள் சம்பாதிக்கும் வருமானம், அந்த அரசாங்கத்திடமிருந்து கிடைக்கும் வருமானத்தை விடவும் மிக அதிகமாகும். கடவுள் உங்களுக்குக் கற்பிக்கிறார், அதனுடாக நீங்கள் 21 பிறவிகளுக்கு வைகுந்தத்தின் அதிபதிகள் ஆகுகிறீர்கள். நீங்கள் சம்பாதிக்கும் வருமானம் மிகப் பெரியது! அந்த வருமானத்திலிருந்து நீங்கள் எதைப் பெறுவீர்கள்? தற்காலிகச் சந்தோஷத்தைப் பெறுவீர்கள். இங்கு, நீங்கள் உலக அதிபதிகள் ஆகுகிறீர்கள். தாங்கள் இச்சேவையில் ஈடுபட்டிருப்பார்கள் என உறுதியான நம்பிக்கை உடையவர்கள் கூறுவார்கள். எவ்வாறாயினும், முழுப் போதை இருக்க வேண்டும். உங்களால் இந்த ஞானத்தை ஏனையோருக்கு விளங்கப்படுத்த இயலுமா என உங்களைச் சோதித்துப் பாருங்கள். அது மிகவும் இலகுவானதாகும். கலியுக இறுதியில், பில்லியன் கணக்கான மனிதர்கள் இருக்கின்றார்கள், சத்தியயுகத்திலோ நிச்சயமாக வெகு சிலரே இருப்பார்கள். அதை ஸ்தாபிப்பதற்கு நிச்சயமாகத் தந்தை சங்கமயுகத்தில் வருவார். பழைய உலகம் அழிக்கப்பட வேண்டும். மகா பாரதயுத்தம் மிகவும் பிரபல்யமானதாகும். கடவுள் வந்து இராஜயோகத்தைச் சத்தியயுகத்துக்காகவும், உங்களை அரசர்களுக்கெல்லாம் அரசர்கள் ஆக்குவதற்கும் கற்பித்த பின்னர் மாத்திரமே இந்த யுத்தம் நடைபெறுகிறது. அவர் உங்களை உங்கள் கர்மாதீத ஸ்திதியை அடையச் செய்கிறார். அவர் கூறுகிறார்: உங்கள் சரீரங்களையும், உங்கள் சரீர சமயங்கள் அனைத்தையும் துறந்து, என்னை மாத்திரம் நினைவுசெய்தால், உங்கள் பாவங்கள் தொடர்ந்தும் அழிக்கப்படும். உங்களை ஓர் ஆத்மாவாகக் கருதித் தந்தையை நினைவுசெய்வதற்கு முயற்சி தேவைப்படுகிறது. யோகத்தின் அர்த்தத்தை ஒரு மனிதர் கூட அறிந்துகொள்ளவில்லை. நாடகத்தில் பக்திமார்க்கம் நிச்சயிக்கப்பட்டுள்ளது எனத் தந்தை விளங்கப்படுத்துகிறார். பக்திமார்க்கம் தொடர வேண்டும். அது நாடகத்தில் ஏற்கெனவே நிச்சயிக்கப்பட்டுள்ளது. ஞானம், பக்தி, விருப்பமின்மை உள்ளன. இரு விதமான விருப்பமின்மை உள்ளன: ஒன்று எல்லைக்குட்பட்ட விருப்பமின்மையும், மற்றையது எல்லையற்றதும் ஆகும். இப்பொழுது குழந்தைகளாகிய நீங்கள் பழைய உலகம் முழுவதையும் மறப்பதற்கு முயற்சி செய்கிறீர்கள், ஏனெனில் நீங்கள் இப்பொழுது தூய உலகாகிய, சிவனின் தாமத்துக்குச் செல்கிறீர்கள் என்பது உங்களுக்குத் தெரியும். பிரம்மகுமாரர்களும், குமாரிகளுமாகிய நீங்கள் அனைவரும் சகோதரர்களும், சகோதரிகளும் ஆவீர்கள். நீங்கள் விகாரப் பார்வையைக் கொண்டிருக்க முடியாது. அவர்கள் தமோபிரதானாக இருப்பதால், இன்றைய நாட்களில், அனைவருடைய பார்வையும் குற்றமுடையதாகி விட்டன. இவ்வுலகம் நரகம் என அழைக்கப்படுகிறது, ஆனால் எவரும் தங்களை ஒரு நரகவாசியாகக் கருதுவதில்லை. அவர்கள் தங்களை அறியாததால், இங்கு சுவர்க்கம், நரகம் ஆகிய இரண்டும் ஒன்றாகவே இருக்கின்றன என அவர்கள் கூறுகிறார்கள். தனது மனதில் தோன்றுவதையெல்லாம், ஒவ்வொருவரும் கூறுகிறார்கள். இது சுவர்க்கம் அல்ல. சுவர்க்கத்தில் ஓர் இராச்சியம் இருந்தது. அவர்கள் தர்ம நோக்குள்ளவர்களாகவும், தர்மாத்மாக்களாகவும் இருந்தார்கள். அவர்களுக்கு அதிகளவு சக்தி இருந்தது. நீங்கள் இப்பொழுது மீண்டும் ஒருமுறை முயற்சி செய்கிறீர்கள். பின்னர் நீங்கள் உலக அதிபதிகள் ஆகுவீர்கள். உலக அதிபதிகள் ஆகுவதற்கே நீங்கள் இங்கு வருகிறீர்கள். பரமாத்மாவான, சிவன் என அழைக்கப்படுகின்ற, தந்தையான சுவர்க்கக் கடவுளே உங்களுக்குக் கற்பிக்கிறார். குழந்தைகளாகிய உங்களுக்கு அதிகளவு போதை இருக்க வேண்டும். இந்த ஞானம் முற்றிலும் இலகுவானதாகும். உங்கள் பழைய பழக்கங்கள் அனைத்தையும் குழந்தைகளாகிய நீங்கள் துறந்துவிட வேண்டும். பொறாமை என்னும் பழக்கம் பெருமளவு தீங்கை விளைவிக்கிறது. உங்களுடைய அனைத்தும் முரளியில் தங்கியுள்ளது, நீங்கள் அதிலிருந்து இந்த ஞானத்தை எவருக்கும் விளங்கப்படுத்த முடியும். எவ்வாறாயினும், அவர்களில் சிலரினுள்ளே பொறாமை இருக்கிறது. அவர்கள் உணர்கிறார்கள்: அவர் ஓர் ஆசிரியர் அல்லர், அவருக்கு என்ன தெரியும்? பின்னர், அவர்கள் மறுநாள் வகுப்புக்கு வருவதில்லை. இப்பழைய பழக்கங்களே அவச்சேவையை ஏற்படுத்துகின்றன. ஞானம் மிகவும் இலகுவானதாகும். குமாரிகளுக்கு உத்தியோகம் போன்றன இருப்பதில்லை. அந்தக் கல்வி சிறந்ததா அல்லது இந்தக் கல்வி சிறந்ததா எனச் சிலரிடம் வினவப்படும்பொழுது, அவர்கள் கூறுகிறார்கள்: இந்தக் கல்வியே மிகவும் சிறந்ததாகும். பாபா, நான் இனிமேலும் அந்தக் கல்வியைக் கற்க மாட்டேன். என் இதயம் அதில் ஈடுபடவில்லை. அவருடைய லௌகீகத் தந்தை ஞானத்தில் இல்லாவிட்டால், அவர் அடிக்கப்படுகிறார். சில புதல்விகள் இன்னமும் பலவீனமானவர்களாகவே இருக்கிறார்கள். இக்கல்வி மூலம் நீங்கள் ஒரு சக்கரவர்த்தினி ஆகுவீர்கள் என நீங்கள் விளங்கப்படுத்த வேண்டும். அந்தக் கல்வி மூலம், உங்களால் சதங்களின் பெறுமதி வாய்ந்த ஒரு உத்தியோகத்தையே பார்க்க இயலும். இந்தக் கல்வி, உங்கள் எதிர்கால 21 பிறவிகளுக்கு உங்களை ஒரு சுவர்க்க அதிபதியாகுமாறு செய்கிறது. பிரஜைகளும் சுவர்க்கவாசிகள் ஆகுகிறார்கள். தற்பொழுது, அனைவரும் நரகவாசிகள் ஆவர். நீங்கள் தெய்வீகக் குணங்கள் அனைத்தினாலும் நிறைந்திருந்தீர்கள் எனத் தந்தை இப்பொழுது கூறுகிறார். நீங்கள் இப்பொழுது மிகவும் தமோபிரதான் ஆகிவிட்டீர்கள்! நீங்கள் தொடர்ந்தும் ஏணியில் கீழே வந்துள்ளீர்கள். “தங்கச் சிட்டுக்குருவி” என அழைக்கப்பட்ட பாரதத்துக்கு, இப்பொழுது கூழாங்கல்லின் பெறுமதியேனும் கிடையாது. பாரதம் 100% செழிப்பாக இருந்தது. அது இப்பொழுது 100% கடனாளி ஆகியுள்ளது. நீங்கள் தெய்வீகப் பிரபுக்களாக, உலக அதிபதிகளாக இருந்தீர்கள் என நீங்கள் அறிவீர்கள். பின்னர், 84 பிறவிகளை எடுப்பதால், நீங்கள் இப்பொழுது கற்களின் பிரபுக்கள்

ஆகியுள்ளீர்கள். உண்மையில் அவர்கள் மனிதர்களே, ஆனால் அவர்கள் தெய்வீகப் பிரபுக்கள் எனவும், கற்களின் பிரபுக்கள் எனவும் அழைக்கப்படுகிறார்கள். நீங்கள் பாடலில் கேட்டீர்கள்: உங்களுக்குள்ளே பாருங்கள், எந்தளவுக்கு நீங்கள் தகுதிவாய்ந்தவர்கள் ஆகியுள்ளீர்கள் எனப் பாருங்கள். நாரதரின் உதாரணமும் உள்ளது. நாளுக்கு நாள், அனைவரும் தொடர்ந்தும் கீழே வருகிறார்கள். படிப்படியாக வீழ்ந்து விட்ட பின்னர், இப்பொழுது அவர்கள் தங்கள் கழுத்துக்கள் வரை புதைசேற்றில் சிக்கிக் கொண்டுள்ளார்கள். இப்பொழுது பிராமணர்களாகிய நீங்கள் அனைவரையும் அவர்களுடைய உச்சிக்குடுமியால் பற்றிப் புதைசேற்றின் வெளியே அவர்களை இழுக்க வேண்டும். சரீரத்தின் வேறெந்தப் பாகமும் நீங்கள் பற்றிப் பிடிக்கக்கூடியதாக இல்லை. ஆகவே, அவர்களின் உச்சிக்குடுமியால் அவர்களை வெளியே இழுப்பது இலகுவானதாகும். அவர்களைப் புதைசேற்றிலிருந்து அகற்றுவதற்கு, நீங்கள் அவர்களின் உச்சிக்குடுமியைப் பற்ற வேண்டும். அவர்கள் புதைசேற்றினுள் ஆழமாக சிக்கிக் கொண்டுள்ளார்கள், கேட்கவும் வேண்டாம்! அது பக்தியின் இராச்சியமாகும். நீங்கள் இப்பொழுது கூறுகிறீர்கள்: பாபா, எங்களுடைய இராச்சியப் பாக்கியத்தைக் கோருவதற்கு, முன்னைய கல்பத்திலும் நாங்கள் உங்களிடம் வந்தோம். மக்கள் இலக்ஷ்மி நாராயணனுக்கு ஆலயங்களைக் கட்டினாலும், அவர்கள் எவ்வாறு உலக அதிபதிகள் ஆகினார்கள் என்பதை அறியார்கள். நீங்கள் இப்பொழுது மிகவும் விவேகிகள் ஆகியுள்ளீர்கள். அவர்கள் எவ்வாறு தங்கள் இராச்சியப் பாக்கியத்தை அடைந்தார்கள் எனவும், பின்னர் எவ்வாறு அவர்கள் 84 பிறவிகளை எடுத்தார்கள் எனவும் நீங்கள் அறிவீர்கள். பிரீலா பல ஆலயங்களைக் கட்டியுள்ளார், ஆனால் அவர்கள் (இலக்ஷ்மியும் நாராயணனும்) பொம்மைகளைப் போன்று ஆக்கப்பட்டார்கள். அவை சிறிய பொம்மைகள், அவர் (பிரீலா) பெரிய பொம்மைகளை (விக்கிரகங்கள்) உருவாக்குகின்றார். அவர்கள் விக்கிரகங்களைச் செய்து, பின்னர் அவற்றை வழிபடுகின்றார்கள். அவர்களின் பணியை அறிந்திராமே, பொம்மைகளை வழிபடுவதைப் போன்றதாகும். தந்தை உங்களை எந்தளவுக்குச் செல்வந்தர் ஆக்கினார் எனவும், இப்பொழுது நீங்கள் எவ்வாறு ஏழ்மையாற் பீடிக்கப்பட்டவர்கள் ஆகியுள்ளீர்கள் எனவும் நீங்கள் இப்பொழுது புரிந்துகொள்கிறீர்கள். வழிபடத் தகுதிவாய்ந்தவர்களாக இருந்தவர்கள் இப்பொழுது வழிபடுபவர்கள் ஆகியுள்ளார்கள். அவர் வழிபடத் தகுதிவாய்ந்தவர், வழிபடுபவர் ஆகிய இரண்டாகவும் உள்ளார் எனவும், அவர் துன்பத்தை விளைவிக்கிறார், சந்தோஷத்தையும் கொடுக்கிறார் எனவும், அவரே அனைத்தையும் செய்கிறார் எனவும் பக்தர்கள் கடவுளையிட்டுக் கூறுகிறார்கள். அவர்கள் அதன் மூலம் பெரும் போதையுடையவர்கள் ஆகுகிறார்கள். ஆத்மாக்கள் செயலின் தாக்கத்துக்கு அப்பாற்பட்டவர்கள் எனவும், நீங்கள் எதை உண்டு அல்லது அருந்தினாலும், அல்லது நீங்கள் எவ்வளவு களிப்படைந்தாலும் பரவாயில்லை, உங்கள் சரீரமே அதன் தாக்கத்தை அனுபவம் செய்யும் எனவும், கங்கையில் குளிப்பதால், அது தூய்மையாக்கப்படும் எனவும், ஆகவே நீங்கள் உங்களுக்கு விரும்பியதையெல்லாம் உண்ண முடியும் எனவும் அவர்கள் கூறுகிறார்கள்! எவ்வளவு நாகரிகம் இருக்கிறது எனப் பாருங்கள். சிலர் என்ன சம்பிரதாயத்தை உருவாக்கினாலும், அச்சம்பிரதாயம் தொடர்கிறது. தந்தை விளங்கப்படுத்துகிறார்: இப்பொழுது நச்சுக்கடலிலிருந்து வெளியேறிச் சிவாலயத்துக்கு வாருங்கள். சத்தியயுகம் பாற்கடல் என அழைக்கப்படுகிறது. இதுவே நச்சுக்கடல் ஆகும். 84 பிறவிகளை எடுக்கும்பொழுது, நீங்கள் தூய்மையற்றவர்கள் ஆகினீர்கள் எனவும், அதனாலேயே நீங்கள் தூய்மையாக்குபவரான தந்தையைக் கூவியழைத்தீர்கள் எனவும் நீங்கள் அறிவீர்கள். விளங்கப்படுத்துவதற்கு நீங்கள் படங்களைப் பயன்படுத்தும்பொழுது, மக்களுக்குப் புரிந்துகொள்வது இலகுவானதாகுகிறது. ஏனியின் படத்தில் முழு 84 பிறவிகளும் விபரமாக விளங்கப்படுத்தப்பட்டுள்ளன. உங்களால் அத்தகையதோர் இலகுவான விடயத்தை எவருக்காவது விளங்கப்படுத்த இயலாதுவிட்டால், அப்பொழுது பாபா நீங்கள் முற்றாகக் கற்கவில்லை எனவும், நீங்கள் முன்னேற்றத்தை உருவாக்கவில்லை எனவும் புரிந்துகொள்வார். இந்த ஞானத்தைப் பூச்சிகளுக்கு ரீங்காரமிட்டு, அவர்களை உங்களைப் போன்று ஆக்குவதே, பிராமணர்களாகிய உங்களின் கடமையாகும். ஒரு பாம்பு செய்வதைப் போன்று, உங்கள் பழைய தோல்களை நீக்கி விட்டு, புதியதொன்றை எடுப்பதே உங்கள் முயற்சியாகும். உங்கள் சரீரங்கள் பழையவையும், உக்கிப் போனவையும் எனவும் நீங்கள் அறிவீர்கள்; அவை நீக்கப்பட வேண்டும். இவ்வுலகம் பழையதாகும், இச்சரீரங்களும் பழையவையாகும். நீங்கள் இப்பொழுது அவற்றை நீக்கிப் புதிய உலகத்துக்குச் செல்ல வேண்டும். உங்கள் இக்கல்வியானது சுவர்க்கமாகிய புதிய உலகத்துக்குரியதாகும். இப்பழைய உலகம் அழிக்கப்பட வேண்டும். ஒரு கடல் அலையிலிருந்து எங்கும் குழப்பம் ஏற்படும். விநாசம் நடைபெற வேண்டும். இயற்கை அனர்த்தங்களும் எவரையும் விட்டு வைக்காது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தாய், தந்தையாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்களினுள்ளே உள்ள பொறாமை என்னும் பழைய பழக்கத்தை அகற்றிப் பெருமளவு அன்புடன் ஒன்றாகத் தங்குங்கள். பொறாமை காரணமாகக் கற்பதை நிறுத்த வேண்டாம்.
2. உங்களுடைய பழைய, உக்கிய சரீரத்தின் விழிப்புணர்வு அனைத்தையும் துறவுங்கள். ஒரு ரீங்காரமிடும் பூச்சியாகி, இந்த ஞானத்தை ஏனையோருக்கு ரீங்காரமிட்டு, அவர்களை உங்களைப் போன்று ஆக்கும் சேவையைச் செய்யுங்கள். இந்த ஆன்மீக வியாரத்தில் மும்முரமானவர்கள் ஆகுங்கள்.

ஆசீர்வாதம்: நீங்கள் அனைவரினதும் தெய்வீகக் குணங்ளைப் பார்த்து உங்களில் தந்தையின் தெய்வீகக் குணங்களைக் கிரகிப்பதால், தெய்வீகக் குணங்களின் உருவம் ஆகுவீர்களாக.

சங்கமயுகத்தில், தெய்வீகக் குணங்கள் எனும் மாலையைக் கிரகிக்கின்ற குழந்தைகளே வெற்றிமாலையில் வருகின்றார்கள். ஆகவே, ஒரு புனித அன்னமாக இருந்து, அனைவரினதும் தெய்வீகக் குணங்ளைப் பார்த்து உங்களில் தந்தையின் தெய்வீகக் குணங்களைக் கிரகியுங்கள். இத் தெய்வீகக் குணங்களின் மலை அனைவரினதும் கழுத்தைச் சுற்றியும் இருக்கட்டும். நீங்கள் தந்தையின் தெய்வீகக் குணங்களை உங்களில் கிரகிக்கின்ற அளவுக்கு, உங்கள் கழுத்தைச் சுற்றி மாலையானது இருக்கும். தெய்வீகக் குணங்கள் எனும் மாலையின் மணிகளை உருட்டுவதால், நீங்களே ஒரு தெய்வீகக் குணங்களின் உருவம் ஆகுவீர்கள். இதன் ஞாபகார்த்தமாகவே, தேவர்களினதும், சக்திகளினதும் (இறைவிகள்) கழுத்துக்களைச் சுற்றி மலைகள் காட்டப்படுகின்றன.

சுலோகம்: ஒரு பற்றற்ற பார்வையாளர் எனும் ஸ்திதியே மிகச்சரியான தீர்மானங்களை ஆக்குவதற்கான சிம்மாசனம் ஆகும்.

ஓம் சாந்தி